

పనికిరాని పాఠాలు

నాకు నచ్చిన కథ

నాకు నచ్చిన కథ గురించి వాళ్ళకు విశ్లేషణ రాసి ముఖ్య ప్రచురిస్తాం. తన విశ్లేషణకు సారితో పాటు ఉంటుంది

పరిచయం : మధురాంతకం రాజారాం.

పదహారు సంవత్సరాల క్రితం తనను, తన వూరినీ వదిలి విప్లవంలో చేరి, అజ్ఞాతంలోకి వెళ్ళిపోయిన తన కుమారుణ్ణి గురించి మళ్ళీ ఈనాటికి దుర్వార్త వినవలసి వచ్చిందని మృతి చెందిన పీపుల్స్ వార్ గ్రూపు కార్యకర్త తల్లి గోడుగోడున విలపిస్తూ విలేకరులకు తెలియజేసింది. 70 యేళ్ల ముసలితల్లి తన కుమారుని మరణవార్తను పత్రికల ద్వారా తెలుసుకుంది. కొరివి పెట్టాల్సిన కొడుకు కళ్ళముందే పోయాడనీ, కడసారి చూపుకైనా నోచుకున్నానో లేదోనని ఆ వృద్ధమాత తలబాదుకుంటూ విలపించింది.

మందుపాతర ప్రేలుడులో తీవ్రంగా గాయపడి అక్కడి కక్కడే చనిపోయిన పోలీసు హెడ్ కానిస్టేబులు శవాన్ని బుధవారం సాయం కాలం పలానా జిల్లా పలానా గ్రామంలోని వారి బంధువుల కప్పగించినప్పుడు బాలింతరాల్లెన అతని భార్య నేలపైన బడి దొర్లుతూ బోరుబోరున విలపించింది. కళ్ళపండువగా తొలిచూలు బిడ్డను చూచుకోవడానికి ఎప్పుడెప్పుడు వస్తారా అని ఎదురుచూస్తుండగా, వాహనం నుంచి అతని శవాన్ని దింపుకున్న దృశ్యం గ్రామ స్తులనందరినీ దుఃఖసాగరంలో ముంచింది మృతుడైన కానిస్టేబులుకు వివాహమై యింకా రెండేళ్లు నిండలేదు.

పోరు జరిగిన తీరులో, మరణించిన తీరులో తేడాలుండొచ్చు. కానీ నక్కలైటు యువకుడి మరణం వల్ల అతని తల్లికి కలిగిన పుత్రశోకానికీ, కానిస్టేబులు మరణం వల్ల అతని భార్యకు కలిగిన భర్త శోకానికీ మాత్రం తేడా వుండదు.

అనవసరమైన రక్తపాతంతో పుడమితల్లి ఎరు పెక్కిపోతూనే వుంది.

అర్ధరహితమైన త్యాగాలకు ఎందరో యువతీయువకులు బలి అవుతూనే వున్నారు.

బూటకపు ఎన్ కౌంటర్లలో పోలీసులు కాలేస్తున్నారని నక్కలైట్లు ఆరోపిస్తుంటే, మనసు మార్చుకుని మామూలు జీవన స్రవంతిలో చేరిపోతున్నారన్న పుక్రోషంతో మాజీ తీవ్రవాదుల్ని పీపుల్స్ వార్ సభ్యులు ఇన్ ఫార్మర్లనే సాకుతో కాల్చి చంపుతున్నారని పోలీసులు ప్రకటిస్తున్నారు.

ఉదయం పేపరు త్రిప్పగానే ఉపాహారంలా ఎదురయ్యేవి ఈ హత్యవార్తలే! మానవులు తమంతట తాముగా పొందలేనివి. ఒక సారి ధారపోసుకుంటే మళ్ళీ దక్కించుకోలేనివి అయిన ప్రాణాలకు కాసంత విలువైనా లేని పిదప కాలంలో జీవిస్తున్న మనకు యిదంతా

ఒక మామూలు వ్యవహారమైపోయింది.

మానవులు శలభాల్లా పడి మాడి మసైపోతున్న ఈ దారుణమరణ హోమానికి అంతూ పొంతూ కానరావడంలేదు.

సమాజ కల్యాణాన్ని కాంక్షించే రచయితలు, బుద్ధజీవులు, మేధావులు అనవసరమైన, అర్ధరహితమైన, అర్థాంతరమైన ఈ మానవ మరణ కాంతను నిశితంగా ఖండించకుండా వుండలేరు. నిర్ద్వంద్వంగా తమ అభిప్రాయాన్ని ప్రకటించకుండా వుండలేరు.

'ద్యుట్టి'కి లోబడి బరిలోకి దిగవలసిన అస్వతంత్రుడు గనుక రక్షకభటుడి సంగతి వదిలేద్దాం. స్వతంత్రంగా ఆలోచించగల, వ్యవహరించగల కోపదారి నవయువకుణ్ణి (ANGRY YOUNG MAN) ప్రశ్నిద్దాం.

తెలుగు కథ అంతర్జాతీయ స్థాయిలో తన కీర్తి పతాకను ఎగురవేసిందనే సత్యం సాహిత్యాభిమానులందరికీ తెలిసిందే. ఆనాటి నుండి ఈనాటి వరకు మనకు మంచి కథలకు కొదవలేదు. సాహిత్యపు విలువల్ని జీవితపు విలువల్ని ప్రతిబింబించే ఆనాటి ప్రసిద్ధ కథకుల కలం నుండి జారిన పసిడి తునకల వంటి కథల్ని ఏరి ఈతరం వారికి అరదించి, నాటి విలువల్ని విశ్లేషించే ప్రయత్నమే ఈపాతకథ పరిచయం.

నెత్తురు పునాదులపైన నువ్వు నిర్మించ దలచుకున్న ఆదర్శరాజ్యం యొక్క స్వరూపం ఏమిటి? అక్కడ మాత్రం పాలకులు, పాలితులు వుండరా? 1917 మహా విప్లవానికన్నా గొప్ప అడ్చుతాన్ని నువ్వు సాధించగలవా? నువ్వు భూతలస్వర్గమని నమ్మినతోట డాక్టరుకన్నా, ప్రాఫెసరుకన్నా, విజ్ఞానశాస్త్రవేత్తకన్నా

పార్టీ కార్యకర్తలే వైభవోపేతంగా బ్రతికారన్న వర్తమానం నీచెవిదాకా రాలేదా? పగ, ద్వేషం, కసి, కార్యణ్యం లాంటి పాశవిక గుణాలు నశించి, దయ, దాక్షిణ్యం, సౌజన్యం, సౌభ్రాతృత్వం లాంటి దివ్యగుణాలు వెల్లివిరిసే దాకా ఏ సమాజమైనా, ఏ వ్యవస్థ అయినా భూలోక నరకంలాగే వుంటుందన్న పెద్దల ప్రబోధాలు నీకు వినిపించలేదా?

సంఘసంస్కరణ సాధనంగా, భావ పరివర్తనావాహరంగా ప్రవర్తిల్లుతూ వచ్చిన మన కథా సాహిత్యంలో యిలా నిలదీసి ప్రశ్నించిన కథలు లేకపోలేదు.


అలాంటి అరుదైన కథల్లో ఈ 'పనికిరాని పాఠాలు' ఒకటి.


సమాజ శ్రేయస్సు పట్లగల ఆరాటంతో, అవాంఛనీయ పరిణామాల వల్ల నెలకొన్న ఆక్రోశంతో, గాఢమైన మానవతా దృక్పథంతో నిండు గుండెల్ని విప్పి వీలయినంత బిగ్గరగా, స్పష్టంగా ప్రస్తుత కథారూపంలో ఈ ప్రశ్నను సంధించిన కథకుని పేరు మంచిరాజు వేంకటరావుగారు.

ఈ కథ 1971 డిసెంబరు 'భారతి' లో ప్రచురితమైంది. అంతకుముందుగానీ, ఆ తరువాతగానీ మంచిరాజు వేంకటరావుగారు కథలు రాసినట్టు నాకు తెలియదు.

ఏ ఉద్యేగచిత్తవృత్తి ఆయన కలం చేత ఈ కథ రాయించిందో, ఏ అనివార్య హృదయావేదన ఆయన గళం నుంచి ఈ వ్యథను పలికించిందో - దానికి నేను అంజలి ఘటిస్తున్నాను.

ప్రచురితమై ఇరవైరెండు సంవత్సరాలు గడచినా, యింకా ఈనాటి పఠస్థితులకు గూడా మరింతగా అన్వయిస్తున్న ఈ కథానిక, జాతి వెలుగులైన ఈ దేశపు భావి పౌరులకు ఒక హెచ్చరికగా, కరదీపికగా ఉపకరించగలదని నమ్ముతున్నాను.





పద్మిని శాకల
మంజురాజు వేంకటరావు

సు బృరామయ్యగారి చిన్నత నంలో అనేకమంది దైవజ్ఞులు చెప్పారు : 'వీడుపట్టింది బంగారమౌతుంది. వీడియిల్లు నాలుగిళ్ళాతుంది. వీడన్న మాట రాజశాసనం.' ఇలా జ్యోతిష్కులు చెప్పినప్పడల్లా 'సుబృరామయ్య' ముక్కుపుటా లెగరేసేవాడు.

'నా మీద అభిమానం కొద్దీ మీరలా అంటున్నారు గాని, ఈ చపట చదువులో రాణించటం లేదండీ,' అనేవారు వాళ్ల నాన్న రంగయ్యగారు.

మనిషన్న వాడికి తారాబలం, చంద్రబలం వుండాలిగాని, చదువెందుకండీ రంగయ్యగారు. మన సూర్యనారాయణ శాస్త్రిగారు సంస్కృతాంధ్రాల్లో మహావిద్వాంసుడు. వేదపురాణాలు ఆమూలాగ్రంగా వాఖ్యానసహితంగా చదివేశారు. అయితేయేం, చెంబు తెల్లగాతోమి, మీ యింటికి మా యింటికి యాయ వారానికి రానిరోజు డొక్కాడదు. చదువెందుకండీ, దిక్కుమాలిన చదువు!' అని జ్యోతిష్కులు వక్కాణించే వారు. రంగయ్యగారు గర్వంగా మీసాలు వాడేసుకునేవారు.

జ్యోతిష్కాస్త్రాన్ని తిరస్కరించేవారికి, సుబృరామయ్య వృద్ధిలోకి వచ్చిన తీరు చెప్పదెబ్బగా పరిణమించింది. స్కూలు ఫైనల్ ఐదవసారి తప్పిన సుబృరామయ్య, రంగయ్యగారితో నిష్కర్షగా ఒకమాట చెప్పాడు: 'నాన్నా, ఏటి కెదురీదటం నాకిష్టమేగాని, ఆ పని ఈ చదువనే ఏటిలోకాక మరి దేంట్లో నైనా చేస్తాను. నా బుర్ర పోని దాంట్లో నన్నిరికించి చంపకు.'

'అయితే లక్షణంగా పెళ్ళిచేసుకుని యింటి పట్టున పడుండు' అన్నారు రంగయ్యగారు. సరేనన్నాడు సుబృరామయ్య.

భార్య కాపరానికివచ్చిన కొద్దిపళ్లకే సుబృరామయ్య రాజకీయాల్లో ప్రవేశించాడు. కాని అప్పట్లో చాలామంది తెలివితక్కువవాళ్ళలాగ కళ్ళుమూసుకుని దూకలేదు.. అయితోచితంగా అతని వాళ్లో - నిజానికి తండ్రి వాడిలో - వాలిన పదవకాశాన్ని చక్కగా వినియోగించుకున్నాడు.. మద్రాసు రాష్ట్రపు ఎసెంబ్లీకి ఆ యేడాది ఎన్నికలయ్యాయి. ఆ యెన్నికల్లో కాంగ్రెస్ అభ్యర్థిగా ఒక యువనాయకుడు నిలబడ్డాడు. వయస్సులో తక్కువయినా ఆ నాయకుడు అప్పటికే దేశవ్యాప్తంగా పెద్దపేరు సంపాదించుకు

న్నాడు. అతనికి ప్రత్యర్థిగా, జస్టిస్ పార్టీవారు ఒక యువతరం పెద్దమనిషిని నిలబెట్టాలని వెతకటం ప్రారంభించారు. జస్టిస్ పార్టీ అభ్యర్థికి కావలసినవి ఉండే అర్హతలు ప్రకటించారు.

ఒకటి : అభ్యర్థి స్వంతఖర్చుతో ఎన్నికల ప్రచారం చేసుకోవాలి.

రెండు : యువకుడు - ముప్పైలో పువాడుగా వుండాలి.

మూడు : ఆ ప్రాంతాల్లో ప్రాబల్యం కలిగిన కులానికి చెంది వుండాలి.

ఈ అర్హతలన్నీ సుబ్బరామయ్యలో కనిపించాయి. రాష్ట్రవ్యాప్తంగా జస్టిస్ పార్టీ ఎన్నికల తతంగం నడుపుతున్న రావుబహద్దర్ సూర్యారావు నాయుడుగారు స్వయంగా వచ్చి రంగయ్యగారిని అడిగారు. ఆయన చప్పరించేసి, 'అవతల నిలబడేవాడు వయస్సులో చిన్నవాడైనా మేధావి. మావాడికి ఆయనకి వయస్సులో తప్పిస్తే పోలికలేదు. నెగ్గ పెట్టని ఎన్నికకి ఎగిరి డబ్బుతగలె య్యటం నా మతంకాదు.' అన్నారు.

అంత సుఖపుగా పోనిచ్చే వారైతే నాయుడుగారు రావుబహద్దర్ అయ్యేవారే కాదు.

'రంగయ్యగారూ, ఈ పిల్లవానికి యేది వుండినా లేకపోయినా సుబ్బరమైన కులం వున్నది' అన్నారాయన తెచ్చిపెట్టుకున్న యాసతో

'అదేమిటండీ, కాంగ్రెస్ అభ్యర్థికి కులం తక్కువేమిటి? బ్రాహ్మణు!' అన్నారు రంగయ్యగారు.

'అదే కులం తక్కువంటే!' అని అర్థయ్యతంగా దళసరి అద్దాల కళ్ళజోడు మెరిపించారు నాయుడుగారు. ఆయన మేధావి అని భయపడకండి. మేధస్సు వోట ర్లకు అర్థంకాదు. కులం అర్థమవుతుంది. కొద్దిపాటి డబ్బుఖర్చుకు వెనుకాడబోకండి. పిల్లవాడి జాతకం మంచిది కనుకనే నేను స్వయంగా మీ యింటికి వచ్చానని భావించండి. నామాట కాదనబోకండి.

ఆ యెన్నికల్లో ఎక్కడచూసినా కాంగ్రెస్ అభ్యర్థులు వోట్లన్నీ వూడ్చేసుకున్నారు. జస్టిస్ పార్టీ అభ్యర్థులు కలికంలోకి లేకుండాపోయారు. కాని సుబ్బరామయ్యమాత్రం, నాయుడుగారి వాగ్బలం మూలానో, తన జాతకబలం మూలానో కులం బలంమూలానో కాంగ్రెస్ అభ్యర్థిని కొద్దివోట్ల తేడాతో వోడించాడు.

అప్పటినుంచీ సుబ్బరామయ్య జాతకం చక్కటి దాఖలా యిచ్చింది. ఎసెంట్లీ రద్దు కావటంతో, సభ్యత్వం ఎక్కువకాలం నిలవలే



బుచ్చయ్యపల్లి పుచ్చయ్యపాటి రాజకీయ భవితలు, భవితలు, భవితలు... బుచ్చయ్యపల్లి పుచ్చయ్యపాటి రాజకీయ భవితలు, భవితలు, భవితలు... బుచ్చయ్యపల్లి పుచ్చయ్యపాటి రాజకీయ భవితలు, భవితలు, భవితలు...

దుకాని, సుబ్బరామయ్య త్వరలో జిల్లాబోర్డు సభ్యుడు అయ్యాడు. రాష్ట్రం మొత్తంలోనే అతను జిల్లాబోర్డు సభ్యులందరిలోనూ చిన్న వయస్సువాడుగా పేర్కొనబడ్డాడు. గవర్నరు వృద్ధిలోకి వచ్చేవాడుగా అతన్ని వొకకంట కనిపెట్టి వుంచేవారు. త్వరలో జిల్లాబోర్డు ప్రెసిడెంట్ కూడా అయ్యాడు. అప్పటినుంచి 'సుబ్బరామయ్యగారు' వ్యవహరింపబడ్డాడు.

పదిహేను సంవత్సరాలు జిల్లాబోర్డు చైర్మన్ గిరి చలాయించి సకాలంలో సుబ్బరామయ్యగారు జస్టిస్ పార్టీ వదలిపెట్టి కాంగ్రెస్ లో జేరిపోయారు. స్వతంత్రం వచ్చేనాటికి ఆయన వొక కాంగ్రెస్ నాయకుడుగా, గొప్ప జాతీయవాదిగా పరిగణించబడ్డారు. ఒకటి రెండు సంవత్సరాలు మంత్రిపదవి కూడా అలంకరించారు గాని, ఆయన జిల్లా రాజకీయాల్లోనే ఎప్పుడూ శ్రద్ధ వహించినారు. 'జిల్లా వదలి రాష్ట్ర స్థాయికి వెళ్లే రాజకీయవాది నేలవిడిచి సాము చేసినట్లే. రాష్ట్రం వదలి కేంద్రానికి వెళ్ళటం తనచేతి గొడ్డలితో తన కాళ్ళు నరుక్కున్నట్లే', అని ఆయన సిద్ధాంతం.

రాజకీయాలు అధికారానికి, తద్వారా వ్యక్తిగత సౌకర్యానికి మార్గంగా మాత్రమే పరిగణించిన రాజకీయ వాదుల్లో మన దేశంలో మొదటి వర్గానికి చెందినవారు సుబ్బరామయ్యగారు. ఇందులో ఏ విధమైన ఆదర్శవాది దృక్పథమూ కలగలుపు చేయలేదాయన.

అందుకే, తన ఏకైకపుత్రుడు రంగా రావు కమ్యూనిస్టుపార్టీలో పదిహేనవయేటనే జేరాడని విని ఆయన ఎక్కువగా మనశ్శాంతి పోగొట్టుకోలేదు. పైపెచ్చు అదొక హాస్య

కర విషయంగా తీసుకుని, 'హుష్టాహు, నేను జస్టిస్ పార్టీ పవర్లో వున్నప్పుడు జస్టిస్ లోనూ, కాంగ్రెస్ పవర్లో కొచ్చాక కాంగ్రెస్ లోనూ వో వెలుగు వెలిగాను. నా జిల్లాలో ఎప్పుడూ నేనెన్ని అక్రమాలు చేసినా, అధికారం నాది గానే వుంది. రాబోయేది కమ్యూనిస్టు తారేమో యెవరికి తెలుసు! నా వారసుడు నా కొడుకేమో! సుబ్రహ్మణ్యశాస్త్రిగారి చేత వాడి జాతకం రాయించాలి. ఇన్నాళ్ళూ అశ్రద్ధచేశాను' అన్నారు భార్యతో.

కమ్యూనిస్టులతో తిరుగుతున్నందుకు రంగారావుని ఆయనెప్పుడూ మందలించలేదు. పైగా అనేకసార్లు తన సహజ హాస్య ధోరణితో రాజకీయ చతురత మేళవించి చిన్న చిన్న పిడివాదాలుకూడా వేసుకునేవారు.

ఒకరోజు రంగారావు చాలా కోపంగా మాట్లాడాడు తండ్రితో : 'నాన్నా, మొన్న నువ్వు చేసిన ఘోరం క్షమించరానిది' అని ప్రారంభించాడు.

'ఒరేయ్, పాడుపుకథల్లా మాట్లాడడం మానెయ్యరా, తండ్రి. మొన్నటిరోజు నేను ఒక్కగానొక్క ఘోరంచేసుంటే, అదేమిటో నాకు వెంటనే తెలిపేది. మా వృత్తిలో తెల్లారితే అనేక ఘోరాలు చేస్తూవుంటాం. ఏ ఘోరమో విడమర్చి చెప్పకపోతే యెలా తెలుస్తుంది? ఒకవేళ మొన్న వొక్క ఘోరమే చేసినా, అది నిన్నచేసిన ఘోరా లకింద మణిగి మాయమైపోతుంది' అని పల్లకిలించారు సుబ్బరామయ్యగారు.

'నువ్వు చెబుతోన్న మాటలు నిజమని తెలియకపోతే నాకూ నవ్వొచ్చేది' అన్నాడు రంగారావు ముక్కుపుటా లెగరేస్తూ 'నేను

మాట్లాడుతున్నది పెద్ద చెరువు ఘోరం గురించి.

పెద్ద చెరువుకింద ఇరవై ముప్పై మంది చిన్న రైతులు వంద యెకరాల్లో వ్యవసాయం చేసుకుంటూ వుండేవారు. కాని వెంకటేశ్వర్లు అనే పెద్దరైతు ఆ వంద యెకరాల ప్రక్కగా 70 ఎకరాలు కొన్నాడు. బుల్ డోజర్లు తెప్పించి ఆ భూమి పల్లం చేయించాడు. చెరువునీరు తన కియ్యవల సిందని అధికారుల్ని కోరాడు. ఇదివరకు చెరువుకింద నీ రుపయోగించుకుంటున్న వాళ్లకి లేకుండా చెయ్యటానికి కలెక్టరు వాళ్లుకోలేదు. కలెక్టరు బదిలీ చెయ్యబడ్డాడు. రెవెన్యూబోర్డు మెంబరు అడ్డువేస్తే ఆయనకూడా బదిలీ అయ్యాడు. వెంకటేశ్వర్లుగారి పాలానికి నీరివ్వాలని గవర్నమెంటు ఆర్డర్లుకూడా జారీ అయ్యాయి. ఇదంతా సుబ్బరామయ్యగారి మద్దతు వెంకటేశ్వర్లుకి అభించటంవల్లే జరిగిందని అందరికీ తెలిసింది.

సుబ్బరామయ్యగారు మళ్ళీ తేలిగ్గా నవ్వేశారు : 'నీకీ దేశవాళీ కమ్యూనిజం బాగా వంటబట్టినట్లుందిరా అబ్బాయ్! ఏదే 'ఘోరం' అంటే, నిజంగానే యేదో కంట్రాక్టు సంగతో, పాలపాడి సంగతో, ఎరువుల పంపిణీసంగతో, బియ్యం రవాణా సంగతో అనుకున్నాను. ఈ చిన్న విషయాన్నికూడా 'ఘోరం' అని వర్ణించావంటే, నువ్వు శబ్దరత్నాకరం తిరగరాసేలాగున్నావురా రంగా!'

'కాకుల్నికొట్టి గద్దలకి వెయ్యటంకన్నా ఘోరం ఏం కావాలి?' అన్నాడు రంగారావు ఉద్రేకపడి.

'వెంకటేశ్వర్లుత్త ఆశపాతకుడురా, వాడి ఆశ వాణ్ణి కొడుతుంది. నాకేం మధ్యలో?'

'మీ ప్రమేయం లేకుండానే ఆర్డరేయించుకున్నాడా వెంకటేశ్వర్లు?'

'నా ప్రమేయం లేకుండా ఈ జిల్లా సంబంధించినంత వరకూ గవర్నమెంటు కాంపౌండ్ల గడ్డిపోవకూడా కదల్చరా బాబిగా!'

'మరి?'

'మరీలేదు, గిరిలేదు. వెంకటేశ్వర్లు కోర్టులో ఎల్లాగా వోడిపోతాడు. ఈ లోపల పార్టీ ఫండుకి వాడెంతిచ్చాడో నీకు తెలియదు.'

'పార్టీ ఫండు, పార్టీ ఫండు! దానికోసం మీ పార్టీవాళ్లు చెయ్యని అత్యాచారాలు ప్రపంచంలోనే లేవు.'



'మమ్మల్ని మరీ అంతగా మెచ్చేసుకోకురా రంగా! ప్రపంచంలోనే లేవనటం కేవలం అతిశయోక్తి'. అన్నారాయన బిడియంగా. 'రష్యన్లు హంగరీని ఆక్రమించుకోటం పార్టీకోసం కాదంటావేమిటి కొంపతీసి? స్టాలిన్ చేసిన హత్యలూ, అక్రమాలూ పార్టీకోసమేగాని, ఆయనకేం అవసరం?'

'కావచ్చు, కాకపోవచ్చు. పార్టీ ఫండ్ కోసం మాత్రంకాదు. కొద్దిడబ్బు కాశించి బీదసాదల్ని పాటలు కొట్టడం మీ పార్టీకేం లాభం? రేపు వాళ్ళవోట్లు మీకు వేస్తారా పోనీ?'

ఓరి వెరివాడా, మొతుబర్లని ఆకట్టుకోకుండా బీదవాళ్ళవోట్లు పడతాయనుకుంటున్నావేమిటి? ఇలాగయితే రాజకీయాల్లో నువ్వుప్పూరాతికి మారవురా వెరినాయనా. మీ పార్టీ పెద్దల్నే చూడరాదూ, ఈ పూళ్లో పార్టీలో ముందు నిన్ను జేర్చుకున్నారు గాని, మన సత్తెయ్యగారి సూరీణ్ణి జేర్చుకున్నారా?'

'వాడు జేరితే వద్దంటారేమిటి?'

'వద్దనెందు కంటారు? పోస్టరంటించటానికి, తడికలు మొయ్యటానికి, అరవటానికి, పోట్లాటేదేనా వోస్తే బుర్రలు పగలగొట్టించుకోటానికి కొంతమంది వాజమ్మల్ని జేర్చుకోనూవచ్చు కాని నాయకత్వానికి నీ బోటిగాడే వుండాలి.'

'ఏమిటో నా ప్రత్యేకత! మీ అబ్బాయినిని కాబోలు!'

'సరిగ్గా చెప్పుకున్నావు! పంతులమ్మల్ని కోరిన చోటికి బదిలీలు చేయించి, కంట్రాక్టర్లకి లాభసాటిగా కంట్రాక్టులిప్పించి,

బియ్యం యెగుమతి పర్మిట్లు సరిసమానంగా సరఫరా చేయించి, అన్ని విధాలా పార్టీ ఫండు స్వంగా వసూలయ్యేందుకు తగిన పరిస్థితులు కల్పించి, ఒక జీవితకాలం ప్రజాసేవచేసి నేను కొంత డబ్బూ, పలుకుబడి పూటకట్టాను. రేపు ఈ డబ్బూ పలుకుబడి నీకుపయోగిస్తాయని మీ పార్టీ పెద్దల అంచనా. మీ తాత మోతుబరి గనకనే నన్ను జస్టిస్ పార్టీ వాళ్లు ఎన్నికల్లో నిలబెట్టారు. నేను మోతుబరిని కనకనే కాంగ్రెస్ వాళ్లు, నా తప్పలన్నీ క్షమించి నన్ను జేర్చుకున్నారు. మీ పార్టీవాళ్లు వచ్చే ఎన్నికల్లో నామీద పోటీకి నిన్నే నిలబెట్టినా నేను ఆశ్చర్యపోను'.

'నువ్వు చిత్తుగా వోడిపోయినా ఆశ్చర్యపోవనుకుంటాను' అన్నాడు రంగారావు కసిగా.

సుబ్బరామయ్యగారు గట్టిగా నవ్వారు.

* * *

ప్రపంచ రాజకీయాల్లో కమ్యూనిజానిదే పైచెయ్యవుతుందని రంగారావు ఒకరోజు జోస్యం చెప్పాడు.

'అయితే మంచిదేలేరా రంగా! అప్పుడైనా సరే, నువ్వుమాత్రం జిల్లా రాజకీయాలు వదలకు. కాంగ్రెస్ రాజ్యంలో అయితే పైకెళ్లినవాళ్ళు పలుకుబడి పోగొట్టుకుంటున్నారు గాని, కమ్యూనిస్టు హయాంలో తలకాయే పోగొట్టుకుంటారు - బెరియా లాగ!'

ఆయన బెరియా విషయం ఎత్తడం రంగారావుకి కొంచెం కోపకారణం అయింది : 'బెరియా దేశద్రోహిట. మీరందరూ చేస్తోన్న ఘోరాలకి, కమ్యూనిజం వోస్తే మీకూ మీ అనుచరులకీ అదేగతి పడుతుందేమో చూసుకోండి' అన్నాడు.

ఆయన కొడుకు కోపానికి చాలా ఆనందపడ్డారు :

'అబ్బాయ్, ఎవడు దేశద్రోహి, ఎవడు దేశోద్ధారకుడూ అన్న ప్రశ్న ఎవడిమెడ ఎవడు ముందు దొరికించుకున్నాడూ అన్న దాని మీద ఆధారపడుతుంది. ఖృష్ణవేమడ బెరియాకి దొరికిపోతే, మీరందరూ బెరియా భజనలుచేసి, ఖృష్ణవేమని దేశద్రోహి అని ప్రచారం చేసేవారు ఇంక నా మెడంటావా, నువ్వు పార్టీలో వున్నావుగాబట్టి దానికేమీ ప్రమాదం రాదు. నా అనుచరులంటావా, ఒకటే జ్ఞాపకం వుంచుకో' మనదేశం చేరేసరికి మతాలన్నింటికీ వడ.

దెబ్బ తగిలిపోతుంది'.

కొడుకు : హిందూమతం తప్ప.

తండ్రి : పొరపాటు. హిందూమతం మతంకాదు.

కొడుకు : అబద్ధం.

తండ్రి : ఒకప్పుడు మతమేమోకాని ఇప్పుడుమాత్రంకాదు. మతం అన్నదానికి మూడు లక్షణాలున్నాయి : ఒకటి : దాని అనుయాయులు దాని వ్యాప్తికిగాని, రక్షణకుగాని ప్రాణాలు ఇయ్యటానికిగాని తియ్యటానికిగాని తయారుగా వుండాలి. రెండు : వాళ్లందరూ రోజూగాని, వారం వారంగాని, ఒకచోటజేరి మత విషయాలు చర్చించాలి. మూడు : గురువులు ఎప్పుడేది చెబితే అదే నిజమని ఒక దృఢమైన నమ్మకం కలిగివుండాలి.

కొడుకు : నాలుగోది చెప్పలేదు. దేవుడుగాని, అనేకమంది దేవుళ్ళుగాని ఉన్నారని నమ్మకం వుండాలి.

తండ్రి : అబ్బే అక్కరేదు. బౌద్ధ మతం అసల్లో నాస్తికమతం తెలుసా. దేవుడున్నాడా లేదా అన్న దానిమీద నిశ్చితాభిప్రాయంకూడా అవసరంలేదు. మత గురువులమీద మాత్రం నమ్మకం ముఖ్యం. మూఢనమ్మకమైతే మరీ మంచిది.

కొడుకు : మతం గురించి నీ సిద్ధాంతాలు వింటూ కూర్చోడానికి నాకు ఓపిక లేదు నాన్నా! ఇంకా అన్నంకూడా తిన లేదు.. కమ్యూనిజం గురించి మాట్లాడుతూ మధ్యలో మతం గోలలోకి దిగుతావెందుకు?

తండ్రి : కమ్యూనిజం ఒక మతం గనక! నేనిప్పుడు చెప్పిన మూడు లక్షణాలూ దానికున్నాయి గనక!

కొడుకు : కమ్యూనిజం మతమేమీ కాదు. మాకు మతమంటే పూర్తిగా చుక్కెదురు తెలుసా?

తండ్రి : చుక్కెదురు నిజమే. అది మీకు పరమత సహనం లేదన్న నిజాన్ని నిరూపిస్తుంది.

కొడుకు : అయితే మా సుతాని కింకా వడదెబ్బ తగలేదన్నమాట, ఇండియా చేరినప్పటికీ!

తండ్రి : చేరిందిగాని వేరూనలేదుగా. కొద్దిరోజులు వోపికపట్టు. హీనయానం, మహోయానం, సైవం, వైష్ణవం, ద్వైతం, అద్వైతం, విశిష్టాద్వైతం, U గుర్తు విశిష్టాద్వైతం, Y గుర్తు విశిష్టాద్వైతం, ఇల్లా చీలిపోతుంది.

కొడుకు : మీక్కావల్సిందే. కాని

మీ కోరిక తీరదు లెండి.

ఈ వాదనలో తుది మాట కొడుకుదే అవటం సుబ్బరామయ్యగారికి చాలా యిష్టం. ఆయన నవ్వేసి మాట్లాడకూరుకున్నారు.

* * *

సుబ్బరామయ్యగారి 'కోరిక' అనుకోనంత త్వరలో తీరింది. కమ్యూనిస్టుపార్టీ మొదట్లో రెండుగా చీలింది. తరవాత మూడయ్యింది. త్వరలో ఐదయింది. ఈ చీలికల్లో తన కొడుకు క్రమేణా అతి వాద వర్గాలవైపుకే మొగ్గుతూ వుండటం ఆయనకు మొదట్లో చాలా ఆందోళన కలిగించింది. ఫ్యూషెవ్ స్టాలిన్ ని దుయ్యబట్టిన క్రాత్తలో తన గదిలో గోడకి వ్రేలాడుతున్న స్టాలిన్ ఫోటో తీసివేశాడు రంగారావు. అంతేకాక ఫ్యూషెవ్ పటం అదే మేకుకు తగిలించలేదు. ఈ మార్పులు చూసి ఆయన కొడుకు పార్టీనుంచి విముఖుడవుతున్నాడేమో ననుకున్నాడు. కాని లెనిన్ గోర్కీల పటాలు కదల్చక పోవటంతో ఆయన మనస్సులో కొంత అనుమానం మిగిలిపోయింది.

ఒకరోజు రంగారావు ఒక పెద్దపటం వంటి వస్తువు చంకలో పెట్టుకొని ఇంటికి రావటంతో 'ఎవరిదిరా అది ఫ్యూషెవ్దా?' అన్నారాయన ఆత్రంగా. 'ఇవాళ పేపరు చదవలేదేమిటి? ఫ్యూషెవ్ ని కొసిగిన్ తోసిరాజన్నాడు.'

'ఫ్యూషెవ్ ఫోటోకూడా పెట్టాలి! దౌర్భాగ్యుడు!' అన్నాడు రంగారావు పొగలుకక్కూతూ.

'ఛా ఛా, యాభైయేళ్ల కమ్యూనిస్టుహయాంలో హ్యూసరళివున్న నాయకుడొకడు

బయల్దేరితే, తిట్టిపోస్తావు, ఏం పాపం చేశాడురా!'

'ఏం చేశాడా, పార్టీకి పుట్టగతులు లేకుండా చేశాడు! ముప్పైయేళ్లు ప్రపంచ కమ్యూనిస్టు నాయకుడుగా వున్నవాణ్ణి రక్షిపిపాసి, రాక్షసుడు, అని ప్రచారంచేస్తే పార్టీకి ఎంతదెబ్బ!'

'ఫ్యూషెవ్ నిజం చెప్పాడేమోనని ఎందుకనుకోవురా?'

'పార్టీకి దెబ్బతగితే నిజం ఏ కమ్యూనిస్టు చెప్పడు!'

గోర్కీ నవలలూ, కథలూ, నాటికలూ చదివావు కదురా!

'ఆ, చదివాను.'

'నిజం అన్నింటికంటే ముఖ్యం అని రాశాడేమో?'

'రాసుండొచ్చు. ఇప్పుడు గోర్కీ గొడవెందుకు?'

'అబ్బే, నువ్వు నిజంకంటే కమ్యూనిజం ముఖ్యం అంటుంటేను!'


'నీకీ గోర్కీ భక్తి ఎన్నాళ్లనుంచి కలిగిందేమిటి?'

'అబ్బే, మాకు గోర్కీ ఎందుకురా, మేం గాంధీగారి శిష్యులం.'

'ఆ, తెల్లారితే మీ పార్టీవాళ్లు ఆడే అన్ని నిజాలు గాంధీగారు కూడా ఆడుండరు.'

'అదేరాఆ, మీరు హింసాయుతంగా గోర్కీని హత్యచేస్తాంటే, ఇంచక్కా మేం అహింసాయుతంగా గాంధీని హత్య చేసుకుంటున్నాం' అని తన హాస్యానికి తనే పెద్దగా నవ్వారు సుబ్బరామయ్యగారు.

'మీ గోర్కీల్ని గాంధీల్ని, నెహ్రూల్ని మీ బూర్జువా విలువల్ని నిలుపు లోతులో



ఊరదొక్కే రోజులు దగ్గర పడుతున్నాయి లెండి'


'ఈరదొక్కే మంచిదేలేరా. నువ్వు నాయకుడివైపోతే నేను పింఛను పుచ్చు కుంటాను. నువ్వు మాత్రం జిల్లాస్థాయి వొదలకు!'

'నీలా పదవికోసం పాకులాడటం నాక లవాటు లేదు. నేను నమ్మిందానికి ప్రాణం ఇస్తాను.'

'ఇప్పుడే నిజం ఒక బూర్జువా విలువ కింద జమ కట్టేశావు. ఇంతలోనే నమ్మిం దానికి ప్రాణం ఇస్తానంటావు. ఇది కూడా బూర్జువా తత్వమేనేమో ఆలోచించు. ఒరే రంగా, నా అంత అయ్యేదాకా భగవంతుడు నీకు ఆయుర్దాయమే యిస్తే నమ్మినదాని కంటే ప్రాణం అనేకరెట్లు విలువైనది తెలుసుకుంటావు. ఇతరుల ప్రాణంకం టెకూడా స్వంతప్రాణం విలువైనదికూడా తెలుసుకుంటావు. మీ నాయకులందరూ ఈ సత్యం గ్రహించినవాళ్లే. ప్రస్తుతం నువ్వేదో దురభిప్రాయంలో పడివున్నా, ఇంత విలువైన ప్రాణం యిచ్చేముందు, ఆ నమ్మిందేమిటో ముందు తేల్చుకో. మొన్నటిదాకా కోటలా దుర్భేద్యంగావున్న ప్రపంచ కమ్యూనిజం, నిన్న చిల్ల పెంకులా పగిలింది. అందులో ఏ ముక్కకోసం నీ ప్రాణం ఇచ్చేస్తావో కొంచెం విదానించి మరీ చూసుకో. అటుమొన్న లెనిన్ భజనా, మొన్న స్టాలిన్ భజనా, నిన్న ఖృష్ణా భజనా, ఇవాళ కొసిగిన్ భజనా చేసుకుంటూ పోయారు. రేపింకోడు బయ ల్దేరి, 'వీళ్ళందరి భజనా శుద్ధ తప్ప, నా భజన చెయ్యండం'టాడేమో ఆలోచించు.. మావో అప్పుడే అనేశాడు కూడాను.'

'నువ్వు చేసినంతమంది భజనలు నేను చెయ్యలేదు. కర్జన్ నుంచి లిన్ లిత్ గో నుంచి, వేవెల్ నుంచి, మౌంట్ బాటెన్ నుంచి నెహ్రూవరకూ అడ్డమైన వాళ్ల భజ నలూ మీరు చెయ్యగలేంది, మేం నమ్మిన నాయకుల భజన మేం చేసుకుంటే తప్పే మిటి?'

'తప్పలేదు, చెయ్యండి. కాని క్షణి కమూ, బుద్ధదప్రాయమూ అయిన ఈ నమ్మకాలకోసమూ ఈ నాయకుల కోసమూ నశ్వరమైన ఆత్మని త్యాగం చేసు కోకు అర్జునా!' అన్నారు సుబ్బరామయ్య గారు గీతోపదేశం చేస్తున్న కృష్ణభగవానుడి భంగిమను అనుకరిస్తూ. 'రాజకీయవాది ఎప్పుడు ఎవరి భజన చేసినా అది పదవి అనే కైవల్య పదానికి తాత్కాలికమమైన మార్గ మని నమ్ముతాడు. ఆ నమ్మకం ఒకటే రాజ



కీయవాదికి మోక్షదాయకమని నా జీవిత చరిత్రే నిరూపిస్తోంది, ఓ ఔంటేయా! అని ముగించారాయన భంగిమం కొంచెం మార్చి.

ఆయన భంగిమలు చూసి నవ్వుకుండా వుండలేక పోయాడు రంగారావు. 'నీకు ఏదంటేనూ నమ్మకంలేదు, నాన్నా. చివరికి నీ నల్లమందు భగవద్గీతనికూడా వెక్కిరిం చకుండా వుండలేక పోయావు. మానవ స్వభావంలోనే నీకు నమ్మకంలేదు. నీతో వాదల అనవసరం.' అంటూ తనగదిలోకి వెళ్ళిపోయాడు రంగారావు.

'ఘ! మానవ స్వభావం! నేను చూసి నంత మానవ స్వభావం వీడు చూసుంటే ఇలా మాట్లాడు. ఐశ్వర్యంలో దొర్లుతూ కొద్దిపాటి డబ్బుకోసం కూతుళ్లని ఉసలా ళ్లకి అమ్ముకునేవాళ్ళూ, ఎలక్షనలో కొద్ది పాటి వోట్లకోసం బుర్రలు బద్దలుకొట్టే వాళ్ళూ, ఎన్నిరకాల మానవ స్వభావాలు కళ్ళారా చూశాను! అని తనలో తాను వితర్కించుకుంటూనే రంగారావు వెనకాల వెళ్ళారు. ఎందుకంటే అది ఎవరి పటమో తెలుసుకోటం చాలా ముఖ్యమని తోచిం దాయనకి. గోడకి కొత్తగా తగిలించిన పటంచూసి నిర్ఘాంత పోయారాయన! అది మావ్ ట్సీటంగ్ గది!

గోర్కీ ఫోటో గోడనుంచి తీసెయ్య టంలో నిమగ్నుడైవున్న రంగారావు తండ్రి రాకని గమనించలేదు. 'నీ సిద్ధాంతాలు ఇక్కడికి చేరుకున్నాయన్న మాట చివరికి! అని ఆయన ప్రారంభించేసరికి రంగా రావు త్రుళ్ళిపడ్డాడు. గిరున వెనక్కి తిరిగి ఆయనకేసి నేరస్తుడిలాగ చూశాడు ఒక్క నిమిషం.

'కొంచెం దేశభక్తి అలవాటు చేసు కోండిరా! నిన్నగాక మొన్న మన జవా న్లని అంతమందిని పొట్టనెట్టుకున్నవాడి భజన చెయ్యటానికి చేతులెలా వొచ్చాయిరా!' అన్నారాయన చాలా కోపంగా. 'సామ్రా జ్యవాదుల్ని తిడుతూనే టిబెట్ ని కలుపు కున్న మహాత్ముడు ఇప్పుడు నీ దేవుడు!' ఇదివరకు ఆయన రంగారావుతో వాదన వేసుకున్నప్పుడల్లా హాస్యధోరణి వ్యంగ్యమూ ప్రయోగించేవారేకాని కోపం చూపించలేదు. ఈసారి వ్యంగ్యం రంగారావుదయింది. :

'చేతకాని యుద్ధాలకిపోయి తన్నులు తిన్న ఈ నెహ్రూగార్నీ మీనన్ గార్నీ తిట్టు కోండి' అన్నాడు.

'నెహ్రూ మావాడూ మావో మీ వాడూను! ఏం మాట్లాడుతున్నావో వాళ్ళా పై తెలుసుకుని మాట్లాడు' అన్నారాయన చాలా కోపంగా.

“డెమోక్రటిక్ సోషలిజం” అని అరిచి నంత మాత్రాన నెహ్రూ సోషలిస్టుయిపోడు. హిట్లర్నూ అన్నాడు 'నేషనల్ సోషలిజం' అని!”

ఆయన కోపం అవధులు దాటింది. 'ఇంకా సిగ్గు లేకపోతే సరి! నెహ్రూని హిట్లరుతో పోలుస్తున్నావు. నిన్నటిదాకా మాస్కో, ఇప్పుడు పీకింగూను నీ స్వర్గధా మాలు! ఇల్లా నీ కమ్యూనిస్టు స్వర్గంలో జాతీయ నాయకుణ్ణి గురించి మాట్లాడితే, బయటికి తీసికెళ్లి, పిచ్చికుక్కని చంపేసి నట్లు చంపేద్దురు. ఆ ఫాటో తెల్లారగానే పట్టుకు పోకపోతే, కిరసనాయిలిపోసి తగ లేస్తాను' అని వెనుదిరిగారాయన.

'మీ యింట్లో తెల్లారేదాకా వుంచు కోవక్కర్లేదు. ఇప్పుడే పట్టుకుపోతాను. మావో ఫాటో వుండకూడనిచోట నేనూ వుండను' అని గోడనున్న పటం తీసుకుని సుడిగాలిలాగ ఇంట్లోంచి వెళ్ళిపోయాడు రంగారావు. తల్లి వెనకనుంచి, 'వారే రంగా, వారే రంగా, వొక్క మాట వినరా' అంటూనే వంది కాని రంగారావు చీకట్లోకి నిష్క్రమించాడు.

'ఒక్కగా నొక్క కొడుకుని అర్థరాత్రి ఇంట్లోంచి వెళ్ళగొట్టడానికి మీ ప్రాణం ఎలా వొప్పిందండీ' అంది ఎప్పుడూ ఆయన కెదు రాడి ఎరగని భార్య.

'నేను వెళ్ళగొట్టలేదు. ఆ ఫోటో ఇంట్లో పెట్టుకూర్చుని వాడితోపాటు నేను కూడా జెయిలుకు వెడితే నీ కళ్లు చల్లగా వుంటాయా?' అన్నారాయన.

'మీదంతా చిత్రం, ఫోటోకోసమే జెయిలుకి పంపిస్తారా! అని గొణుక్కుంది ఆవిడ.'

ఆ తరువాత మూడురోజులు ఆమె నోరువిప్పి మాట్లాడలేదు. అన్నం తినలేదు. ఆయన కింట్లో అర్థరాత్రి వెక్కివెక్కి యేడ్చు వినిపించింది. ఇంక ఈ పరిస్థితి భరించలేక నాలుగోరోజు పొద్దుట కొడుక్కు కబురం పించారాయన : తల్లి పరిస్థితి ఇలా వుందనీ, మావో పటంతోసహా ఇంటికి రావలసిందనీ. ఆరోజు చీకటిపడేవేళకి మావోతోసహా రంగారావు ఇంటికి జేరుకున్నాడు. 'నేను చచ్చిపోయాననుకునే అర్థరాత్రి అల్లా వెళ్లి పోయావుట్రా రంగా!' అని పెద్దగా తల్లి ఏడుపు వినిపించి, కొడుకు ఇంటికి జేరుకున్నాడని ప్రక్కగదిలోవున్న సుబ్బరామయ్యగారు తెలుసుకున్నారు.


* * *

ఈ ఉదంతం జరిగిన తరువాత ఆయన కొడుకును గురించి ఆందోళన పడటం క్రమేణా తగ్గించివేశారు. అతని రాజకీయా లేవనయినప్పటికీ రంగారావు చదువులో ఎప్పుడూ వెనకబడేవాడుకాదు. బియ్యే ఆఖరి ఏడాదిదాకా మంచి మార్కులతోనే రాగలిగాడు. పెద్ద పరీక్షకూడాయిచ్చేశాడు. కుటుంబంలో ఎవరికీ అబ్బునంత చదువు రంగారావుకి అబ్బుటం ఆయనకి చాలా గర్వకారణం అయింది. అతని భవిష్యత్తు విషయంలో ఆయన మానసోద్యానంతో అంతులేని ఆశలు చిగిర్చాయి. ఇండియాకి మొదటి కమ్యూనిస్టు ప్రధాన మంత్రి తనకొడుకే అవుతాడని ఆయన కలలు కనేవారు. రాజకీయాలు తమ వంశరక్తంలో వుందని ఆయన నమ్మకం. రాజకీయాలంటే చాచుచక్కమూ సమర్థతా వున్నవాళ్ళు చేబట్టే ప్రతి అని ఆయన దృఢనమ్మకం. అంగుచేత తన కొడుకు తప్పకుండా చాకచక్కమూ సమర్థతా వున్నవాడే అవుతాడనా! తను చిన్న వయస్సులో, అనుభవంలేకపోయినా, వేసవి వెనకబట్టగానే అప్పుడే రెక్కలు మొల్చిన కోకిల ఉత్తరాదిని వెతుక్కుంటూ పోయినట్లు, నెగ్గే పార్టీలోకి దారితీస్తూ పోలేదా? నిన్న మొన్న కాంగ్రెస్ చీలినప్పుడుకూడా, తను కొత్తకాంగ్రెస్లోనే జేరాడుకాని కొంత మంది తన స్నేహితుల్లాగ పాత కాంగ్రెస్ లోజేరి పతనం కొని తెచ్చుకోలేదు. పైగా కాంగ్రెస్ 'N' అంటే నెగ్గే కాంగ్రెస్ అనీ 'O' అంటే 'ఓడిపోయే కాంగ్రెస్' అని చమత్కరించేవాడుకూడా. ఒక జీవితకాలం

ఏ సహజ చాతుర్యం తనను నెగ్గేవైపుకే ఉంచగలిగిందో అదే సహజచాతుర్యం తన కొడుకునుకూడా అతివాద కమ్యూనిస్టులోకి మళ్లించి వుంటుందని ఆయన పరిపెట్టుకున్నారు.

అందుకే, రంగారావు చేతులో 'రెడ్ బుక్' అనే మావో సూక్తిముక్తావళి చూసినప్పుడుకూడా ఆయన ఎక్కువ ఆందోళన సృష్టం చెయ్యలేదు. మావో పటం విషయంలో తన సహజ హాస్యధోరణి వదలి చూపించటం పెద్దపాపపాటయిపోయిందని ఆయన అనుకున్నాడు.

'ఒరే రంగా, వినటమేగాని ఈ రెడ్ బుక్ ఎప్పుడూ చూసే భాగ్యం కలగలేదురా. ఓసారి చూణ్ణియ్యి' అని తీసుకుని కొన్ని మావో సూక్తులు పఠించారాయన : 'అధికారం తుపాకిగొట్టంలో పుట్టి పెరుగుతుంది' అని చదివి 'ఓహోహో, ఏమి సూక్తిరా! తుపాకి గొట్టంలోంచి అధికారమే అన్న మాటేమిటి? పాగ పుట్టదా? గంధకం కంపు పుట్టదా? హత్యా, దోపిడీ, గృహదహనం, మానభంగం, ఇత్యాదయ అన్నీ అందులోనే పుడతాయి, పెరుగుతాయి. అధికారం అన్నానా, అప్పుడప్పుడది వోట్ల పెట్టెలోంచికూడా పుడుతుంది. కావాలంటే మీ నంబూద్రిపాద్ని అడుగు. అచ్యుతమీనన్ నేనాసరే! చివరికి నన్నేనాసరే! తుపాకి మొహం చూడకుండా, దాని అవసరం లేకుండా, నలభైయేళ్లు అధికారం చవిచూశాను. మరో సూక్తి : 'పల్లెలు పట్టణాల్ని చుట్టుముట్టడిస్తాయి' ఈ మాట నిజమే. ఈ సత్యం నేను మావో రచనలు చదవకుండానే గ్రహించాను. అందుకే నేను జిల్లా స్థాయి వాదలకూడదన్నాను. బస్తీల్లో యేముందిరా! నేలవిడిచి సాము తప్పిస్తేను!'



'నాన్నా, మావోని వెక్కిరించే తాహతు నీకు లేదు. ఏసూక్తులూ సిద్ధాంతాలూ మీ పార్టీవాళ్ళని కట్టెయ్యలేవు. 'సోషలిజం మీ సూక్తి. బీదా బిక్కిని దోచుకోటం మీ సిద్ధాంతం. మీ రోజులు దగ్గరపడ్డాయని మీకు తెలుసు' అన్నాడు రంగారావు పళ్ళుకొరికి.

ఆయన నవ్వారు. 'రంగా, పళ్ళుకొరకటం మంచి లక్షణం కాదురా. పాట్లలో నులిపురుగులున్నాయేమో చూసుకోమేం బీదాబిక్కిని దోసుకుని వాదిలేస్తామేమోగాని, మీరు స్వప్రయోజనాలకోసం వాళ్ళని అంతూ దరిలేని యుద్ధాల్లోకి దింపి మాటల్లో అరిచేతుల్లోనూ చేతల్లో బొంది తోనూ స్వర్గం చూపిస్తారు. పోనీ పునర్జన్మా స్వర్గమూ దేవుడూ అంటే నమ్మకం వున్నవాళ్ళయితే, వీరస్వర్గం అలంకరిస్తారని అనుకునేవాళ్ళు వెనక. మీకా నమ్మకాలేవుకదా, మీ విప్లవాల్లో, మీరు నెత్తిమీద చెయ్యి పెట్టిన దేశాల్లో సగం జనాభా చచ్చాక, చచ్చినవాళ్ళకి ఏం నష్టపరిహారం ఇస్తారో చెప్పరా!'

'ముందు తరాలవాళ్ళు బాగుపడతారు.'

'ముందు తరాలవాళ్ళ మాటాదిలేయ్, చచ్చిన వాళ్ళకేం లాభమో చెప్పవోయ్!'

'మీలాంటి నాయకుల ధర్మపాలనలో పెద్ద చెరువు రైతుల్లా సగం చచ్చిబతక్కుండా ఒక్కసారి చావటమే మంచిది'

'అబ్బాయ్, మీ మతపిచ్చి వంటబట్టని వాళ్ళనెవళ్ళనేనా అడుగు. అంతలోఅంత బతకటమే మంచిదనుకుంటారుగాని, మన స్మరణలోవున్న వాళ్ళెవరూ చావటం చిదనుకోరు. లేకపోతే, యాపట్టిప ఘెదీలూ, బానిసలూ, మీ కమ్యూనిస్టు స్వర్గం నుంచి సైబీరియాకి ఎగుమతైపోయిన మందభాగ్యులూ ఆత్మహత్యలు చేసుకుందురు. పెద్ద చెరువు సంగతెత్తావు గనక చెబుతున్నాను ప్రజాస్వామ్యంలో వున్న అందం అదే. హైకోర్టు చిన్న రైతులు నెగ్గలేదా? నేనానాడే చెప్పాను వెంకటేశ్వర్లు ఆశ వాణ్ణి కొడుతుందని.

'ఈ లోపల కొన్నేళ్లు బీదవాళ్ళకి నీళ్లు లేకుండా చేసి వాళ్ళని సగం చంపలేదా?'

'అదే నే చెప్పేది. మీరైతే పూర్తిగా చంపేద్దామంటారు. మాకూ మీకూ తేడాయే అది.'

రంగారావు మొహం మళ్ళీ ఎర్రబడింది : 'మోతుబర్ల మద్దతుతో వోట్లు లాగి,

పెద్దవాళ్లు ఎగవేసిన పన్నులభారం చిన్నవాళ్లమీద రుద్దీ, బియ్యం రవాణా పెర్మిట్లమీద ఎన్నికల చందాలు వసూలుచేసి, మీరు ప్రజల్ని దోచుకోకపోతే విప్లవాలూ అక్కర్లేదు, చావులూ అక్కర్లేదు. దోపిడిమాస్తో మీ పదవులు అప్పుడే ఊడిపోతాయి. మీ సమాజాన్ని పాతెయ్యాలి. మీకు ముందు చూపులేదు కనకనే రేపు రాదన్నట్లు మేడ అమీద మేడలు కట్టేస్తున్నారు. ఇదే కుపయోగపడుతోంది. మీ రోజులు దగ్గరపడుతున్నాయి!' అంటూ రంగారావు వెళ్లిపోయాడు.

'ఏం మాటలురా అవీ, పెద్దా పిన్నా లేకుండాను, అంటూ నొచ్చుకుంది తల్లి.'

'అననీయవే, పెద్దాపిన్నా అన్నవి బూర్జువా విలువలు. నీకు తెలియవులే. కొంత ఆవిరి వొదిలి పెట్టేస్తే వాడికి మనశ్శాంతి!' అని పెద్దగా నవ్వారు సుబ్బరమయ్యగారు.

* * *

ఆవిరి వదలిపెట్టేయ్యటంవల్ల రంగారావుకి ఎంతమాత్రమూ మనశ్శాంతి లభించలేదని తెలుసుకోవటానికి సుబ్బరమయ్యగారికి ఎక్కువరోజులు పట్టలేదు.

ఒకరోజు పోలీస్ సూపరింటెండెంటు కబురేనా లేకుండా జీపులోవచ్చి యింటి ముందు దిగేసరికి సుబ్బరమయ్యగారు ఆశ్చర్యపోయారు. 'రండి రండి సూపరింటెంటుగారూ' అంటూ ఆహ్వానించారు.

సూపరింటెండెంట్ ఆహ్వానాన్ని ఎక్కువ లెక్కచెయ్యకుండానే, 'మీతో ఒక ముఖ్యమైన విషయం మాట్లాడాలి' అన్నాడు అక్కడ ఉన్నవారివైపు అర్థయ్యుతంగా చూస్తూ.

'రండి రండి లోపలికి రండి' అంటూ లోపలి గదిలోకి తీసుకెళ్లారాయన.

బయట ఎవరికీ వినిపించదని ధైర్యంతో చిన తరువాత సూపరింటెండెంట్ 'హోం మినిస్టర్ గారు మీకోపాట రహస్యంగా చెప్పమన్నారు. మీవాడు నక్సలైట్లతో లాలూచీ అవుతున్నాట్ట. పరిస్థితి చాలా ప్రమాదకరంగా ఉంది'

'ఎవరు మావాడు?'

'మీ అబ్బాయి రంగారావు'

సుబ్బరమయ్యగారి ముఖం మొదట పాలిపోయి తరువాత ఎర్రబడింది 'ఏమిటి సూపరింటెంటుగారూ మీరనేదీ? మినిస్టరుగారికి తప్పదు సమాచారం ఎవరందించారు? ఈ జిల్లాలో నక్సలైట్ బెడద లేదని మీకు తెలియదా?' అన్నారు సూపరింటెండెంట్

కేసి నిందాపూర్వకంగా చూస్తూ.

'ఈ జిల్లా కేసయితే మీవాణ్ణి కాళ్ళూ, చేతులూ కట్టి తీసుకొచ్చి మీముందు పడేసేవాణ్ణి. మినిస్టర్ దాకా పోనిస్తానా! మీవాడిప్పుడే జిల్లాలో లేడు.'

'అవును, విజయవాడ వెళ్తానని వెళ్లాడు స్నేహితుడు దగ్గరకి. ఇవాళికి వారం అయింది.'

'అదే, ఆ వెళ్లటం, శ్రీకాకుళం జిల్లాలో నక్సలైట్ ప్రాంతాలకి జేరుకున్నాట్ట. వాళ్ళూ పోలీసులూ ఎదరపడితే వాళ్ల వీళ్ల అన్న పరిస్థితి ఇప్పుడు. అందుకే మినిస్టరుగారు నన్ను స్వయంగా మీకు చెప్పమమన్నారు.'

జీవితంలో మొట్టమొదటి సారిగా ఆయన ధైర్యాన్ని కోల్పోయారు. పైగా అధైర్యాన్ని రెండోవాళ్ళముందు చూపించారు. 'ఏం చెయ్యాలి సూపరింటెంటుగారూ నేనేం చెయ్యాలి? వాడికేదేనా అయితే వాళ్లమ్మ బతకదు. నే బతకను, ఏం చెయ్యాలి చెప్పండి, మీకు పుణ్యం వుంటుంది' అన్నారాయన కంఠస్వరం హెచ్చించి.

'గట్టిగా మాట్లాడకండి. మీరు కంగారు పడకంటి. ఇంట్లో హైదరాబాద్ వెళ్తున్నట్లు చెప్పి నాతో బయల్దేరిరండి. దార్లో మాట్లాడుకుందాం.' అన్నాడు సూపరింటెండెంట్

'మినిస్టరుగారి దగ్గర్నుంచి కబురొచ్చింది. నే నర్జుంతుగా హైదరాబాద్ వెళ్లిపోవాలి' అని భార్యతోనూ బయటిగదిలో నకోసం వచ్చి కూర్చున్న వాళ్లతోనూ చెప్పి ఆయన బయల్దేరారు.

సూపరింటెండెంట్ మస్తీలోపున్న ఒక పోలీసు జవాన్ని తోడిచ్చి శ్రీకాకుళం పంపించాడు. అక్కడ 'నక్సలైట్' డ్యూటీలోపున్న ఒక సర్కిల్ ఇన్ స్పెక్టరు, సుబ్బారెడ్డి, సుబ్బ


రామయ్యగారికి బాగా తెలిసివుండటం ఆయనకి చాలా ఉపకరించింది.

రంగారావును ముఖాముఖీ కలుసుకోగలిగితే తను ఎల్లాగో ఒకలాగ అతన్ని తిరిగి తీసుకురావచ్చు అని ఆయన ధైర్యం. అతన్ని కలుసుకోటం ఎలాగా అనేది పెద్ద సమస్య అయింది.

'మేం గనక మీతోవస్తే, ఆ ప్రాణానికి మీ ప్రాణానికి కూడా ముప్పే,' అన్నాడు సుబ్బారెడ్డి. 'వాళ్లు చిన్న చిన్న దళాలుగా ఏర్పడి - ఐదుగురు, ఆరుగురు - ఒకచో ట్యూంచి వేరొకచోటికి తిరుగుతున్నారు. ఎవళ్లేదళంలో వున్నారో తెలుసుకోటం చాలా కష్టం. పోలీసులు కనిపిస్తే ముందోబాంబు పారేసి మరీ మాట్లాడతారు - మాట్లాడతారంటే, మాట్లాడరనుకోండి - పరిగెడతారు. మేం 'షూట్' చెయ్యాలిసాస్తుంది. మీరు మాతోవుంటే మీకూడా ప్రమాదం ఈ ఘడ్డరుపంచా, లాల్చీ, ఈ డ్రస్సులో మీరు కనిపించారంటే, మమ్మల్నొద్దిలేసి బాంబులన్నీ మీమీదే పారేస్తారు అన్నాడు సుబ్బారెడ్డి పెద్ద హాస్యం వెలిగించినట్లుగా నవ్వుతూ.

మరొక పరిస్థితుల్లో అయితే, ఆయన కూడా సుబ్బారెడ్డి వీపుచరిచి నవ్వేవారు. కాని ఇది హాస్యానికి సమయం కాదన్నట్లు కనుబొమలు ముడిచి : 'చూడు సుబ్బారెడ్డి, నేను మావాణ్ణి కలుసుకోటం ముఖ్యం. మీతో వెడితే పనిజరగదని తెలుస్తోనే వుంది. నేనొక్కణ్ణి వెళ్తాను. నాకు దారిచెప్పండి' అన్నారు.

'ఏదారని చెప్పం సార్, గోదారి?' (సుబ్బారెడ్డి గోదావరి జిల్లాలవాడు) 'పార్వతీపురం, కురుపాం, భద్రగిరి, నీలకంఠాపురం యివన్నీ వాళ్ల సెంటర్లనేండ్. కొండలు,



గుట్టలు, చెట్లు, పుట్టలూను. ఏ చాట్టుంచో వో బాంబేశారంటే - తా, నామాటినండి. వెళ్లకండి. ముందు పెద్దప్రాణానికే మోసం. మీ అబ్బాయి సంగతా, షూటింగులో దొరికిపోతే చెప్పలేంగాని, అరెస్టుయితేమాత్రం, పువ్వుల్లోబెట్టి తెచ్చి మీ అబ్బాయిని మీ కప్పచెప్పే బాధ్యత నాది' అని బతిమాలాడు సుబ్బారెడ్డి.

'షూటింగులో దొరికిపోవటం' సంగతి సుబ్బారెడ్డి నోట తేలిగ్గానే వచ్చేసిందిగాని, ఆమాట వింటూనే సుబ్బారామయ్యగారు గతుక్కుమన్నారు : 'నేను వెళ్ళక తప్పదు సుబ్బారెడ్డి!' అన్నారాయన.

'తప్పకపోతే వెళ్ళండి. నా పూచీమాత్రం లేదు. మీరు వెళ్తోన్నట్లే నాకు చెప్పకండి, మీ కేదేనా అయితే ముందు నామెడ తెగిపోతుంది'.

ఇంత విషమావస్థలోనూ సుబ్బారెడ్డి మాటల తీరుకి ఆయన చిన్న వ్యంగ్యం ప్రయోగించకుండా ఉండలేకపోయారు 'మరే పరవాలేదులే సుబ్బారెడ్డి, నాకేదైనా అయితే, నువ్వు దారితప్పి నా చావుకి బాధ్యుడి వయ్యావని ఎవరితోన్నా చెప్పనులే, సరేనా!'

ఆయన వ్యంగం సుబ్బారెడ్డిమీద వృధా అయింది : 'ఆ మాటమీదే వుండండి సార్. పోలీస్లో. మాకు ముందుకు వెడితే నుయ్యి వెనక్కివెడితే గొయ్యిని' అన్నాడు.

'నాకు తెలియవుటయ్యా సుబ్బారెడ్డి, మీ బాధలు! ఇంతకీ నీకే దారితెన్నలేమన్నా తెలిస్తే చెప్పి, లేకపోతే ఇంకెవరైనా అడుగుతాను' అని బుజ్జగించారు.

సుబ్బారెడ్డికి పొరుషం కలిగింది : 'నాకు తెలియక పోటమేమిటి సార్! నక్కలైట్ ఏరియా అంగుళం అంగుళం ఎరుగుదును. మీరు ముందు పార్వతీపురం వెళ్ళండి. ఎవరైనా బడిపంతుల్ని పట్టుకోండి.. వాళ్ళందరూ నక్కలైట్లైతే! మీ అదృష్టం బాగుండి వాడు హృదయమున్న నక్కలైట్ అయితే- నక్కలైట్లోకూడా హృదయమున్న వాళ్ళున్నారులేండి - మీ కేదేనా దారి చూపిస్తాడేమో. అదేనా మీరవరో తెలియకపోతేను! తెలిసిందో, తా! తరవాత నన్నడిగి లాభం లేదు. ముందే చెప్పతున్నాను.'

'నిన్నడగలే. ఒకవేళ పార్వతీపురంలో నాకు హృదయమున్నవాడు దొరక్కపోతే?'

'హృదయం లేనాడు దొరికితే కథ

కంచికే! తా! అన్నమాట'

'ఉన్నవాడూ లేనివాడూ ఆ వూళ్లో ఎవడూ దొరక్కపోతే ఏపూరు వెళ్ళాలయ్యా!'

'కురుపామెళ్ళండి. భద్రగిరి, పాలకొండ, నీలకంఠాపురం, కాకిలికొండలు, చిరాంకొండలు - అంతా వాళ్ళ యిలా కాయేనండీ. దేనికేన, బడిపంతుళ్ళు ముఖ్యమండీ!'

ఆయన యీవూళ్ళ పేర్లన్నీ వర్ణించుకుని సాధ్యమైనంతగా గ్రామస్తులవేషం వేసుకుని, ముఖ్యంగా కాళ్ళకి ఆకుజోళ్ళూ, తలకి తలపాగా వేసుకుని పంచె పైకెగకట్టి, తనతోకూడా వచ్చిన పోలీసు జవాన్ని ఖర్చులిచ్చి వెనక్కి పంపించి బయల్దేరారు.

పార్వతీపురం జేరుకునేసరికి కనుచీకటి. పడింది. బడిగా వాడబడుతున్న పెద్ద పూరిగుడిసెని ఆయన సుళువుగానే పోల్చుకో గలిగారు. పక్కనే చిన్న పెంకుటింట్లో చిన్నదీపం కనిపిస్తే వెళ్ళి. తలుపు తట్టారు. లోపలనుంచి 'ఎవరు?' అన్నదొక మగగొంతు.

తలుపుతీస్తారా, మీతో మాట్లాడాలి అన్నారు సుబ్బారామయ్యగారు.

తలుపు తియ్యకుండానే లోపల్నుంచి 'మీ పేరు?' అని ప్రశ్న.

ఆయన కొంత తటపటాయించి తన పేరు సర్వసామాన్యమైన పేరేగదా, ఏ సుబ్బారామయ్యో ఏం తెలుస్తుందని, స్వంత పేరే చెప్పేశారు.

'ఎవరు?' అని మళ్ళీ ప్రశ్న.

'శ్రీకాకుళం' అన్నారాయన.

'ఏం కావాలి?'

'ఈ బళ్లో పనిచేసే పంతులుగా రెక్కడుంటారు?'

'మీది శ్రీకాకుళంకాదు. అసలేవూరో చెప్పండి. అన్నాడు లోపలి మనిషి.

'అసలువూరు విజయవాడ' అని ఆయన మళ్ళీ అబద్ధం చెప్పారు. తనకు శ్రీకాకుళపుయాస లేకపోవడాన్ని లోపలి మనిషి కనిపెట్టేశాడని తెలుసుకుని.

'పంతుల్లో మీకేం పని?'

'పనేమిటో పంతుల్లో చెబుతాను. ఆయన ఉండేచోటు తెలిస్తే చెప్పండి, లేకపోతే ఇంకెక్కడి కేనావెళ్ళి అడుగుతాను' అన్నారు. లోపలి మనిషిని ఇరుకులోపెట్టే ఉద్దేశ్యంతో.

'నేనే పంతుల్ని. ఇప్పుడు చెప్పండి ఏం పనో!'

'మీతో కొంచెం సాయం కావాలి'

చ్చాను. తలుపుతియ్యండి. పంతులుగారూ!' అన్నారాయన సాధ్యమైనంత దీనంగా కంఠస్వరం మార్చి. ఆయన ఎవరితోనూ దీనంగా మాట్లాడి ఎరగరు. ఇప్పుడీ బడిపంతులు గుమ్మంలో నిలబడి ఈ క్రొత్త విద్య నేర్వవలసి వచ్చింది కదా అని తనమీద తన జాలిపడ్డారు కూడాను.

లోపలి మనిషి తలుపుతీసి బయటికి తొంగిచూసి వచ్చిన మనిషి ఒక్కడే వున్నాడని తేల్చుకున్నాక 'లోపలికి రండి' అని ఉత్తరువు జారీచేశాడు. లోపలికి జేరుకోగానే దీపం వత్తి పెద్దదిచేసి సుబ్బారామయ్యగారి ముఖం దగ్గరికి చేర్చి, 'ఈరు జిల్లాబోర్డు చైర్మనూ, మినిస్టరు చేసిన సుబ్బారామయ్యగారు, మీరు నన్నెరుగరుగాని, నేను మిమ్మల్నిదివరకు రెండుమూడుసార్లు చూశాను. ఈ ప్రాంతాల్లో మీరు వంటిగా తిరగటం చాలా ప్రమాదకరమని మీకెవరూ చెప్పలేదనుకుండాను' అన్నాడు.

'చెప్పారు. వ్యక్తిగతమైన ప్రమాదం గురించి లెక్కచేసే పరిస్థితికాదు గనకనే ఈ దగ్గరికి వచ్చాను. మీరు నాకు సాయం చెయ్యాలి మేస్తారూ!'

'మీరిక్కడ వుండటం నాక్కూడా ప్రమాదకరం. మీరు నాకెప్పుడూ ఉపకారంచేసి యెరగరు. పైగా నేను పదేళ్ళ క్రిందట ఉద్యోగంకోసం మీ దగ్గర కొస్తే నాకంటే తక్కువ అర్హతలున్నవాణ్ణి వేసుకున్నారు. మిమ్మల్ని నక్కలైట్ల కెందుకు పట్టియ్యకూడదో చెప్పగలరా?'

'పట్టియ్యకుండా వుండటానికి తగినంత కారణం నేనేమి చెప్పలేను మేస్తారూ. ఆ ప్రమాదం వుందని తెలిసికూడా మిమ్మల్ని వెతుక్కుంటూ వచ్చాను.'

'చాలా ముఖ్యమైన పనే అయివుండాలి'

'అవును, నా కొడుకు రంగారావు నక్కలైట్లలో చేరాడని తెలిసింది. వాడి అచూకీ మీరేమైనా ఇయ్యగలరేమేనని ఆశ'

'నేనెలా ఇయ్యగల ననుకున్నారు?'

'మీరంటే మీరేకాదు. బడిపంతులలో ఎవరైనా అడిగితే ఫలితం వుంటుందని నాకు తెలిసిన వాడెక్కడుంటాడో తెలిస్తే చెప్పండి.'

'నాకు తెలియదు కాని ఆచోకీ తెలిస్తే ఏం చేద్దామని?'

'రెండు మాటలు మాట్లాడి వెళ్ళిపోతాను. వాడికేదేనా అయితే తల్లి బతకదు. నేను బతకను. ఇంటికి రమ్మని బతిమాలి తాను. నా జీవితాన్ని వాడెలాచేస్తే అలా

మార్చుకుంటానని చెప్పాను.'

'మీరు బతకనంత మాత్రాన మా నక్క లైట్ లకేమీ నష్టం లేదు - అని మీ అబ్బాయి అంటేనో?'

'అంటాడు నాకు తెలుసు. కాని వాడి ఆశయాలు నెరవేరటానికి సాయం చేస్తానంటే...'

'మీ వర్గంద్వారా మా ఆశయాలు నెరవేరవని తెలుసుకున్నాకే ఇందులో జేరా నంటాడేమో!'

'అదికూడా అంటాడు. కాని మనుషులు హేతువాదమే దృష్టిలో పెట్టుకుని అన్ని నిర్ణయాలూ చేసుకోరని నాకు అనుభవంద్వారా తెలుసు. ఒక కన్నీటి బొట్టు జీవితాల్ని ఆర్పేసిన సంఘటనల కూడా వున్నాయి. మనుషుల్నందర్నీ వర్గాల మూసలోకి ఇరికించే సెయ్యటం అస్తమానం సాధ్యంకాదు మేస్తూరూ. ఇదంతా బూర్జువా నల్లమందని మావాడంటాడు. తల్లి కమ్యూనిస్ట్ అయినా, మార్క్సిజం వ్యాప్తికోసమే కొడుకు చచ్చిపోయినా, ఏడవటం మానదు. ఆయన తనకు తానే చెప్పకుంటున్నట్లు చెప్పకుపోతున్నారు.'

'సుబ్బరామయ్యగారూ, ఈ కన్నీటి బొట్టు, కొడుకుని పోగొట్టుకున్న తల్లి యేదూ, ఇవన్నీ ప్రపంచకంలో వున్నాయన్న గుర్తింపు, మీ కొడుకు ప్రాణం మీది కొచ్చింది కనక, మీకివాళ కలిగింది' అన్నాడు. అతని ముఖం ఎర్రబడిందని ఆ గ్రుడ్డి వెలుగులోనే తెలుస్తోంది.

'ఆ మాట నిజమే' అని ఆయన వొప్పకున్నారు.

అతను ఈ మాట వినవట్టే చెప్పకు పోయాడు.

'సమాజంలో ఆకలి. చిన్నచేపని తినేసే పెద్ద చేపలూ వున్నంతకాలం, కన్నీటిబొట్టు తప్పవు, తల్లల కడుపులో చిచ్చా తప్పదు.'

ఇతనితో వాదన వేసుకోవటంవల్ల ఆయనకి తనపని నెరవేరదేమోనని భయం కలిగింది. అయినా కొంచెం తటాపటాయింది 'అయితేకమ్యూనిజంలో చిన్న చేపని పెద్దచేప తినదంటారేమిటి?' అన్నారాయన బెరుగ్గా.

'ఎందుకు తినదూ? హంగరీ, జకోస్టో వేకియా, టిబెట్టూ, ఇవన్నీ నేనూ పేపర్లలో చదువుతూనే వున్నాను. పెద్ద నాయకుణ్ణి వ్యతిరేకించిన చిన్న నాయకులు ఐపూ మచ్చాలేకుండా పోవటమూ ఎరుగుదును. సైబీరియాకి పిచ్చాసుపత్రికి పంపించబడ్డ మేధావుల సంగతి యెరుగుదును. అక్కడ



పెద్దచేప మింగిందంటే, చిన్న చేపల ముళ్ళూ, పాలుసులూకూడా మిగలవు.. తల్లిచేప పైకి ఏడవటానికూడా జడుస్తుంది.'

'ఆ! అయితే మీరు కమ్యూనిస్టు కాదన్న మాట!' అన్నారు సుబ్బరామయ్యగారు నోరు వెళ్ళబెట్టి.

'ఇప్పుడు కాదు. అందుకే నేను మీలోనూ కలవను, వీళ్లలోనూ కలవను. సగం చచ్చి ఈ మారుమూల బతుకుతున్నాను. కొన్ని నిజాలు మాజీ కమ్యూనిస్టులకి తెలిసినంత స్పష్టంగా మరొకరికి తెలియవు సుబ్బరామయ్యగారూ కమ్యూనిజంలో ఏ దారుణం జరిగినా, ఏమిటిదని వాళ్లనడిగితే, 'ఇవన్నీ తాత్కాలికమైన చిక్కులు' అంటారు. అదే ఇక్కడ జరిగితే 'అది వ్యవస్థలోపున్న వైరుధ్యం, ఈ సమాజాన్ని పాతేస్తాం' అంటాడు. మూఢత్వమూ, దురాశా, సోమరితనం, భయం, ఇవి నశించనంతకాలమూ వ్యవస్థ ఏదైనప్పటికీ కన్నీళ్ళూ, కడుపుచిచ్చులూ తప్పవు. ఇంతోడిదానికి మా సిద్ధాంతమే ప్రపంచకానికి తరణోపాయమని అరుస్తారు కొందరు. మా దేశంలో అంతులేని జనాభావుంది. అందులో సగం మంది మూడో ప్రపంచయుద్ధంలో చచ్చినా, వాళ్ల యెముకలమీద మిగతా సగంమంది తోనూ నవసమాజం సృష్టిస్తామని కొందరు అరుస్తారు. వాళ్లమాట చెలితే, అసలు జరిగేది సగంమందికి చావు, సగం మందికి సంకెళ్ళాను. పాత మూఢనమ్మకాల స్థానే కొత్త మూఢ నమ్మకాలు సృష్టిస్తారు రక్తపిపాసులు. ఎటొచ్చి అధికార దాహంలో వాళ్లకి మీరు మీకు వాళ్ళూ తీసిపోరు, మధ్యలో చచ్చేది మీ అబ్బాయి లాంటివాళ్ళు, రాబోయే నవసమాజానికి పునాదులుగా వాళ్ల ఎముకలు పనికొస్తాయి....'

అతను ఇంకా చెప్పబోతున్నాడు. కాని సుబ్బరామయ్యగారు ఒక్కసారి అతని పక్కకి దూకారు : 'అంతమాటనకండి. మా అబ్బాయి అమాయకుడు వాడికేమీ తెలియదు. వాడు అమాయకుడు. తెలియక దారితప్పాడు. వాడు అమాయకుడు....' అని అన్నమాట అనటం ప్రారంభించారు - తన కొడిక్కి ఆ పెద్దమనిషి మరణిక్ష విధిస్తున్నట్లుగా!

అతను కొంచెం శాంతించి 'లేదు లేండి, మీ అబ్బాయంటే మీ అబ్బాయే కాదు.. ఆ వయసులో వాళ్లకి ఆవేశం ఎక్కువ, ఆలోచన తక్కువ. ఈ సమాజంలో జరుగుతున్న అన్యాయాలూ, అక్రమాలూ ముఖ్యంగా ఒక వంక ఆకలి మరొక వంక అతిమింగుడూ వాళ్లకి కడుపుమంట కలిగిస్తున్నాయి. దీన్ని పీకేస్తామని బయల్దేరారు. మరో సమాజం చూడనివాళ్లకి దగ్గర కొండలు గరుకు. ఆ గరుకులు కొన్ని చదునుచేస్తే చాలదూ!'

ఆయన ఆందోళన కొంచెం అణుచుకుని 'ఇంతకీ మీ పేరేమిటి మేస్తూరూ?' అన్నారు.

'నా పేరేదయితే యేంగాని, మీకు సాయం చెయ్యటానికి ప్రయత్నించటంవల్ల నాకు రెండు విధాల నష్టం. ఇటు పోలీసులకి నాకు నక్కలైట్లతో సంబంధం వుందని అనుమానం కలుగుతుంది. అటు నక్కలైట్లకి నేను పోలీసు ఏజంటునేమోనని అనుమానం కలుగుతుంది. మీరు వెంటనే ఇక్కణ్ణించి వెళ్లిపోతే మంచిది' అన్నాడతను.

'మీకు ప్రమాదం కల్పించటం నామతంకాదు. నేను వెంటనే ఇంకెక్కడికెనా వెళ్లి రాత్రి గడుపుతాను. మీకు పోలీసులుంచేమీ ప్రమాదం లేకుండా నేను పూచీ

